

ብዓለ ቊስቋም



“ወኩሉ ነገራ በሰላም ጥዕምት ብቃላ ወሠናይት በምግባራ. ማርያም ታዕካ በምድር ወታዕካ በሰማይ”

ንባባት: 2ቆሮ 8: 1-16፥ 2ዮሐ 1: 9-ፍ፥ ግ.ሐ.1: 12-15፥ ማቴ 2: 19-ፍ

- ምስባክ:**
1. ሆፍኒ ረከበት ላቲ ቤት፥ ወማዕነቕኒ ኅበ ታነብር እሳሊሃ፥ ምሥዋዒክ እግዚአ እግዚአ ኃያላን መዝ. 84: 3።
 2. ርኢክዎ ለኃጥእ ዐብየ ወተላልዕለ ከመ ዐርዘ ሊባኖስ ውሶበ እገብእ ኅግእክዎ፥ ኅሠሥኩ ወኢረከብኩ መካኖ መዝ. 37: 35-36.

ብዓለ ቊስቋም አብ ፮ ኅዳር ንዝክሮ እዚ ኸአ ነቲ ቅድስት ስድራ ካብ ምድረ እስራኤል ንግብጺ ካብቲ ጨካን ሄረዱስ ክሃድሙ ኢሎም ዝገበርዎ ስደት ብምዝካር እዩ። ቊስቋም አብ ግብጺ ዝርከብ እምባ እዩ፥ ቅድስት ስድራ ተሓቢአትሉ ዝነበረት ሎሚ ኣብኡ ዓቢ ገዳም ዝርከቦ ሓደ ካብቶም ቅዱሳት እምባታት ኮይኑ ብዙሓት ዝነግድዎ እዩ።

ብዓለ ቊስቋም ንፍሉይ ተዘክሮ ምድራዊ ሕይወትና ዘዘኻክር ስለ ዝኾነ ንነፍሲ ወከፍና ዘመሓላልፎ መልእኽቲ አልኦ። “እስመ ፈላሲ ኣነ ውስተ ምድር” ዝብል ዘኪርና ንሕይወትና ከመሎኹ እናበልና ክንርኢ እዎ አብ መገዲ ኣምላኽ ክንምለስ ዘዘኻክር እዩ። ሰብ ጉዕዞ ሕይወቱ ክርኢ እንተ ዘይከኣለ አብ ዘይተደለ ብቐሊል ከላግስ ስለ ዝኸእል ሕይወትካ ምርኣይ ንቅድስና ይመልሰና ስለዚ ብዓልና ንቅድስና ዝጽውዕ ፍሉይ ብዓል እዩ።

ማቴዎስ ወንጌላዊ ምኽንያት ስደት ቅድስት ስድራ ክነግር እንከሎ ሄረዱስ ልደት ኢየሱስ ካብ ሰብኣ ሰገል ምስ ሰምዐ ንስልጣኑ ዝወዳደሮ ንጉሥ ከም ዝተወልደ ስለ ዝፈለጠ ክቐትሎ ኢሎ ንብዙሓት ሕጻናት ብምቕታል ዝተዓወተ ዝመሰሎ እንተ ኾነ እቲ ሕፃን ብመልእኽ ንዮሴፍ ምስ ተነግሮ ከም ዝሃደመ እዎ ናብ ግብጺ ከምዝተሰደ ክሳብ ሞት ሄረዱስ አብኡ ጸኒሖም ከም ዝተመልሱ ይነግረና።

ፍቕሪ ኣምላኽ ዘይብሉ ልቢ ኩሉ ጊዜ አብ ጭካኔ አብ ፍርሕን ምጥርጣርን ዝዘንበለ እዩ። ሄረዱስ ልደት መድኃኒ ከምቶም ሕያዎት ንሶት፥ ሰብኣ ሰገል ምስ ሰምዑ ዝተሓጎሱ እዎ ምስ ህያባቶም ክበጽሑዎ ዝኸዱ ክገብር ዝነበሮ አብ ቅትለቱ እዩ ወፊሩ። ሄረዱስ ነዚ ዝገበረ ብብዙሕ ምኽንያት እዩ።

- አብ ርእሱ ጥራሕ ይኣምን ስለ ዝነበረ። አብ ግዝኣት ፍልስጢኣም ብዘይካኡ ካልእ ንጉሥ ክህሉ ከምዘይክእል ስለ ዝፈለጠ ንኢየሱስ ከም ንጉሥ ክቐበሎ ከቢድዎ። ሰብ ንቦታ ኣምላኽ ባዕሉ ምስ ሓዘ ልቡ ይሸፈን ሽዑ ንክፍአተ ስራሕ ክገብር ሓንቲ ጸገም ዮብሉን።

ሄረዱስ ነቲ ሰናይ ዜና መድኃኒ ክቕበሎ ከቢድዎ ስለዚ ኣብ ቅትለት ወፊሩ። ሓቅን ፍቕር ዘጉደሎ ሕይወት ዓመጽ ክፍጽም ኣይጽግሞን እዩ ምኽንያቱ ልቡ ታቦት ሰይጣን ኮይኑ ስለ ዘሎ።

- **ንመልእኽቲ ኣምላኽ ክቕበል ስለ ዘይደለ።** ሰብኣ ሰገል ልኡኻት ኣምላኽ ኮይኖም ኣብ ግዝኣቱ ወሪዱ ዘሎ ጸጋ ምስ ነገርዎ ክርኢ ክሰምዕ ኣይክኣለን። ነቲ ኣምላኽ ንዓለም ንምድኃን ዝሃዕ ጸጋ ክሰምዕ ልቡ ቀልቡ ክህብ ኣይደለን እዚ ኸኣ ኣብ ዝገደደ ክፍኣት ከም ዝወፍር ገርዎ። ኣብ ቤትና ኣብ ዓድና ዘሎ ጸጋ ኣምላኽ ስኣን ምርኣይ ክንደይ በረኽትን ጸጋን ይሓልፈና። ክርስትያን ኣዛዊሩ ዝርኢ ክኸውን እንከሎ እዩ ዝዕወት።
- **ፍጡር ምዃኑ ስለ ዝዘንግዎ።** ሰብ ስልጣን ክእለት ኮታስ ኩሉ ኣብ ኢዱ ምስ ሓዘ ኣብ መለኮት ዝተቐየረ እዩ ዝመስሎ። መዋቲ ሓላፊ ምዃኑ ይዘንግዕ ሽዑ ዝኾነ ክፍኣተ ግብሪ ክገብር ድሕር ኣይብልን። ሄረዱስ ብዝነበሮ ስልጣን ኣብ ቅድሚኡ ዝኾነ ሰብ ከም ዘይወዳደሮ ይኣምን ስለ ዝነበረ ንርእሱ መለኮት ገሩ ይሓስብ ነሩ።

ስልጣን ከም ግቡእ ንዘይተጠቐሙሉ ኣብ ዓመጽ ግፍዒ ብቐሊል ከም ዝወፍሩ ይገብሮም። ሄረዱስ ዝነበሮ ስልጣን ሰባት ምምራሕ ንጽጉማት ምሕጋዝ ብፍላይ ነቶም ብዝተፈላለዩ ዝግፍዑ ምርዳእ ምዃኑ ዘንጊዑ ኣብ ቅትለትን ዓመጽን ወፊሩ። እዚ እዩ ሎሚ ኩልና ክንሓስበሉ ዘሎና። በታ ዘላትና ዝንኣስት ስልጣን ኣብ ኣገልግሎት ኣምላኽን ሰብንዶ ወፊረ ኣሎኹ ክንብል ይግባእ። ንዘሎና ስልጣን ወይ ሓላፍነት ተጠቐምና ንሓቅን ፍትሕን ደው ክንብል እዩ ዝግብኣና። ብፍሉይ ኣብ ሓላፍነት ህዝብን ሃገርን ዝርከቡ ስልጣናዎ ንኣገልግሎት ምዃኑ ዘኪሮም ፍቕርን ሓልዮትን ከርእዩ ይግባእ። ስልጣን ዋንኡ ኣምላኽ እዩ ሰባት ልኡኻት ኢና። ዓለም ካብቲ ከቢድዎ ዘሎ ሰብ ስልጣን ገበርትን ሓደግትን ኮይኖም ነቶም ከመሓድርዎ ሰላም ክሕልዉሉ ኮታስ ሰናይ መገዲ ከትሕዝዎ ዝተሞህሮም ሓላፍነት ዘንጊዎም ኣብ ርእስ መላኽነት ተቐይሮም ሰብ ክቕተል ክስደት እንርእዮ ዘሎና ናይ ዘመና ዝኸበደ ግፍዒ እዩ። ብዙሓት መራሕቲ ሃገራት መንፈስ ሄሮዱስ መሊኽዎም ንህዝቦም ዘዋርዱ ዘሳድዱን ዝቐትሉን ኮይኖም ዓለምና ናይ ብኽያትን ስደትን ውርደትን ኮይና ኣላ።

ኣብ ኣምላኽ ዝተመልሰ ልቢ ጥራሕ እዩ ክፋእን ጽቡቕን ክመሚ ዝኽእል። ኣብ ሓላፍነት ዘለዉ ይኹኑ ዘየለዉ ኣብ እምላኽ ክምለሱ ይግባእ። ኣብ ገዛ ኮፍ ኢልካ ንሰብ ስልጣን ጥራሕ ምሕማይን ምፍራድን እውን ሰላም ኣየምጽኣልናን እዩ። ንሓቂ ደው ክንብል ፍትሕን ሓቅን ክነግስ ናይ ኩልና ተሳትፎ የድሊ።

ኣምላኽ ኩሉ ጊዜ ምስ ሓለወና እዩ። ማቴዎስ ከም ዝነግረና እግዚአብሔር መልእኹ ሰዲዱ ንዮሴፍ ብሕልሚ ተራእዮ “ሄሮድስ ነዚ ሕፃን ኪቐትሎ ይደሊ ኣሎ እሞ ተንሥእ ነዚ ሕፃንን ነዲኡን ጎዝካ ናብ ግብጺ ህደም ክሳብ ዝነግረካ ኸኣ ኣብኡ ጽናሕ” በሎ (ማቴ 2: 13) ይብለና። ስደት ዝኸበደ ነገር እዩ። ሰብ ንስደት ዝኸይድ በቲ ዝገጠሞ ኣብ ዓዱን ወገኑን ክነብር ምስ ዘይክኣላ ዝኸውን እዩ። ሳዕቤን ስደት ኣብ ዓዲ ጓና ንበይንኻ ዝገብር ጓና ኮንካ ኣብ ምንባር የውርደካ ሳዕቤኑ ውርደት ምጥርጣር ፍርሒ የውርደልካ፤ ኩሉ ጊዜ ምዩቕ እናበልካ ትነብር ጸግዒ የብልካን። እዚ ኹሉ ንቅድስት ስድራ ንቤተልሔም ሓዲጎም ንግብጺ ክኸዱ ከለዉ ገጢሞዎም።

ቅድስት ስድራ ዝሃደመት ሰብ ዝኾነ ወዲ ኣምላኽ ከይቅተል መደብ ድሕነት ከይኩለፍ ብሓጺሩ መደብ ኣምላኽ ከምቲ ኣምላኽ ዝደልዮ ክማላእ ተሰዲዶም። ብርግጽ እቲ ጉዕዞ ከቢድን ጭንቀት

ዝመልኦን እዩ ነሩ። ዕሸል ሕፃን ሒዞም ንበረኻታት ሲናይ ክስንጥቐ እሞ ዝኣክል ስንቂ ዘይነበሮም ንኣጻምእ ቦታታት ክሓልፉ ከቢድ እዩ። እዚ ሎሚ እውን ይቕጽል ኣሎ።

ብዙሓት ወገና ሎሚ እውን ነዚ ኣጻምእ ሰንጠቆም እንተ ሓለፈልና ኢሎም ዝተገደዙ ውሑዳት ኣይኮኑን። ብዙሓት ኣብ መንጎ ዝተኸልፉ ኣለዉ። ምረት ስደት እንሰምዖን እንምከሮን ዘሎና ከቢድ ነገር እዩ። ስደት ቅድስት ስድራ ክሳብ ወዲ ሰብ ነቲ ኣብዚ ዓለም ዘምጽኦ ዓላማ ኣብ ግብሪ ክሳብ ዝፍጸም ኣየብቅዐን። ኣብ መስቀል ምስ ሞተ ሽዑ ምድራዊ ስደት ወዲ ኣምላኽ ብድሕነት ነፍሲ ወከፍና ተዛዚሙ።

ካብ ስደት ቅድስት ስድራ ብዙሕ ነገር እንምሃሮ ኣሎና።

1. **ኣብ ኣምላኽ እምነት ገርካ ጉዕዞ ሕይወትካ ምምራሕ።** ኣምላኽ ኣብ ጉዕዞ ሕይወትና ክዛረበናን ክነግረናን እንከሎ ጽን ኢልና ክንሰምዕ እንተ ኸኣልና ክንዕወት ኢና። ቅድስት ስድራ ነቲ ኣምላኽ ብሕልሚ ዝነገራ ተኸቲላ ምስ ከደት ድኒና ንሕና እውን ኣብ ጽንኩር እዋን ንኣምላኽ ሰሚዕና ክንክእል ኣሎና።
2. **ኣብ ሕይወተይ ፍርሕን ምጥርጣርን ብኸመይ እምከሮ?** ኩሉ ኣብ ኢድ ኣምላኽዶ ኣንብሮ? ንኹሉ ኣብ ኣምላኽ ኣንቢረ ካብ ምጉዓዝ ዝግግተኒ እንታይ ኣሎ? ኢልና ንርእስና ክንሓትት ኣሎና። ንኣምላኽ ክሰምዕ ዝኸኣለ ጥራሕ እዩ ኣብ ዓወትን ድሕነትን ዝበጽሕ።
3. **ሕይወትና ስደት እዩ።** ዓድና ሰማይ እዩ ስለዚ ኣብዚ ጉዕዞ ስደት ከምቲ ኣምላኽ ዝደልዮ ክንከይድ ይግብኣና። ስደት ጭንቂ ፍርሒ ካብ ኣምላኽ ከውጽኣና ኣይግብኣን። ኣብ ሕይወት ብዙሓት ስደተኛታት ዝርኣ ካብ ኣምላኽ ዝወጸ ሕይወት ሒዝካ ምንባር እዩ። ንኹሉ ግፍዕን ሞትን ውርደትን ዝረኣዩ ብዝያዳ መገዲ ኣምላኽ ሒዞም ክኸዱ እናተገብኡ እንከሎ ብዙሓት ዘይስሩዕ ሕይወት ክነብሩ ይርኣ። ቅድስት ስድራ ግን ብስደት ካብ መገዲ ኣምላኽ ኣይወጽኣትን።

ቅድስት ስድራ ቀዳመይቲ ስደተኛ ኣብ ታሪክ ክርስትና እያ ነራ። ኣብ ምድረ ግብጺ ከም ማንም ስድራ ቤት ኮይና ትነብር ነራ። ወዲ ኣምላኽ ምድራዊ ሕይወቱ ብስደት ኣብ ዓዲ ጓና እግሩ ተኸሎ። ኣብዚ ክነስተንትኖ ዝሕግዘና እንነብሮ ሕይወት ዓይነቱ ብዘየገድስ ካብ መደብ ኣምላኽ ክወጽእ የብሉን።

ሓደ ካብቲ ብፍሉይ ክንገብሮ ዝግብኣና ስሩዕ ሕይወት ሒዝና ክነብር ይግባእ። ስደተኛ ኣብ መብዝሕትኡ ዓለም ውጹዕ እዩ። ዝተሓተ ናብራ ይነብር መሰሉ ዳርጋ ዘይተሓለወ እዩ ስለዚ ከም ኩነታቱ ክነብር ይፍትን። ብሓቂ ክርኣ እንከሎ ዘይ ዓድኻ ኣይ ዓድኻን እዩ። ኣብ ስደት ዝነብሩ ልዕሊ ኹሉ ክፈልጥዎ ዘለዎም እምነቶም መንነቶምን ባህሎም ዓቂቦም ክነብሩ እንተ ኸኣሉ ዕግበት ክረኽቡ ይኸእሉ እቲ ዝገደደ ኣብ ዓዲ ጓና መጺእካ ንኹሉ ዘሎካ ኣጥፊእካ ካልእ ኮንካ ክትነብር ምፍታን ክልተ ወጽዓ ይኸውን።

ሕይወት ስደት ብርቱዕ ሓለዋ የድልዮ። ከይትጠፍእ ምስ ህዝብኻን ባህልኻን ቀጻሊ ርክብ የድሊ። ንደቂ ዓድኻ ብፍቕርን ስኒትን ምቕራቦም የድሊ እዚ መንፈስካ የህድእ። ኩሉ ስደተኛ ፍርቂ ሕይወቱ ኣብ ዓዱ እዩ ዝርከብ እዚ ሓቂ ኣብ ኣተሓሳስባና ኣብ ዘሎና ርክብ ክርኣ ይክኣል ስለዚ ምስ ሰብና ርክብ ክህልወና እንከሎ ጥራሕ ኢና እንቀስን።

እዚ ዝኸሪ ብዓለ ቀስቋም ፍሉይ መልእኽቱ ስለምንታይ ስደት? ኣብ ስደት ንዘለዉ እንታይ ክንሕግዝ ንክእል? ሰብ ንስደት ከይነቅል ደው ዘብል እንታይ ኣሎ? ኢልና ክንሓስብ ኣሎና። ዓድና ሎሚ ወዲ ዓዲ ዘይነብሮ ኩሉ ንስደት ዝናፍቕ ኮይኑ ኣሎ ስለዚ ፍሉይ ጸሎት ክንገብር የድሊ።

ኣ ማርያም ኣደና ናብራ ስደት ብዝያዳ እትፍልጢ ኢኺ እሞ ንስደተኛ ህዝብኺ ኣጸናንዕዮ ነቲ ፍቕር ወድኺ ምሓሮም ርድኣዮም ሰላምን ቅሳነትና ሃቦም ኢልኪ ለምንልና። እሙናት ደቂ ወድኺ እንኸነሉ ጸጋ ለምንልና።

ብሩኽ ብዓል ይግበረልና።

ኣባ ንጉሠ ፍሥሓ